

প্ৰধানমন্ত্ৰী নৰেন্দ্ৰ মোডীয়ে এক সন্তোষজনক আৰু ফলপ্ৰসূ মাৰ্কিন যুক্তৰাষ্ট্ৰ আৰু পৰ্টুগাল ভ্ৰমণৰ পিছত আজি নেডাৰলেণ্ডত গৈ উপস্থিত হৈছেগৈ। সেই দেশৰ বিত্তমন্ত্ৰী বাৰ্ট কণ্ডাৰ্চে তেওঁক উষ্ণ আদৰণি জনায়। দেশখনত শ্ৰীমোডীয়ে সন্মাসবাদ বিৰোধী অভিযান আৰু পৰিৱেশ তথা জলবায়ু সংক্ৰান্তীয় উচ্চস্তৰীয় আলোচনাত অংশগ্ৰহণ কৰিব।

ইয়াৰ পূৰ্বে মাৰ্কিন যুক্তৰাষ্ট্ৰৰ ৰাষ্ট্ৰপতি ডনাল্ড ট্ৰাম্পৰ সৈতে অনুষ্ঠিত আলোচনাৰ পিছত হোৱাইট হাউছৰ পৰা দুয়োগৰাকী নেতাই যুটীয়াভাৱে সম্বোধন কৰা এখন সংবাদমেলত আন্তঃৰাষ্ট্ৰীয় সন্মাসবাদ আৰু উগ্ৰবাদ তথা মৌলবাদৰ বিৰুদ্ধে যুটীয়াভাৱে যুঁজ দি যোৱাৰ ওপৰত সহমত পোষণ কৰে। দেশ দুখনৰ দ্বিপাক্ষিক সম্পৰ্কৰ উন্নয়ন সাধনৰ লগতে সন্মাসবাদী সংগঠন সম্পৰ্কীয় তথ্যৰ আদান-প্ৰদানৰ ওপৰতো সহমতত উপনীত হোৱা বুলি প্ৰধানমন্ত্ৰী শ্ৰী মোডীয়ে জানিবলৈ দিয়ে।

০০০০০০

কেন্দ্ৰীয় চৰকাৰে ব্ৰহ্মপুত্ৰৰ নদীদ্বীপ মাজুলীৰ সংৰক্ষণৰ বাবে দুশ সাতত্ৰিশ কোটি টকাৰ এক পুঁজিত অনুমোদন জনাইছে। কেন্দ্ৰীয় জলসম্পদ দপ্তৰৰ এক সূত্ৰই এই কথা জানিবলৈ দিছে। সূত্ৰটোৱে কয় যে, এতিয়ালৈকে নদীদ্বীপটোৰ সংৰক্ষণৰ বাবে এশ

চৌৰাশী কোটি টকা ব্যয় কৰা হৈছে। উত্তৰ পূৰ্বাঞ্চলৰ জলসম্পদ  
খণ্ডৰ উন্নয়নৰ ওপৰত সমপ্ৰতি চৰকাৰে বিশেষ গুৰুত্ব আৰোপ  
কৰিছে বুলি উল্লেখ কৰি সূত্ৰটোৱে কয় যে, ইয়াৰ বাবে ব্ৰহ্মপুত্ৰ  
বৰ্ডৰ ইতিমধ্যে পুনৰ গঠন কৰা হৈছে আৰু প্ৰধানমন্ত্ৰী কৃষিসিঞ্চন  
যোজনাৰ অধীনত ছশ যোৰ কোটি টকা ব্যয় সাপেক্ষে চাৰিটা বৃহৎ  
প্ৰকল্প ৰূপায়ণৰ কাম হাতত লোৱা হৈছে যাৰ জৰিয়তে এক  
দশমিক ছয় দুই লাখ হেক্টৰ কৃষিভূমিত জলসিঞ্চনৰ ব্যৱস্থা কৰাৰ  
লক্ষ্য নিৰ্ধাৰণ কৰা হৈছে।

০০০০০০

কেন্দ্ৰীয় চৰকাৰৰ উত্তৰ পূব উন্নয়ন দপ্তৰৰ মন্ত্ৰী ডঃ জিতেন্দ্ৰ  
সিঙে কৈছে যে, অহা এক জুলাইৰ পৰা কাৰ্যকৰী হবলগীয়া  
সামগ্ৰী আৰু সেৱাকৰ ব্যৱস্থা চমুকৈ জি এছ টিৰ জৰিয়তে উত্তৰ  
পূবৰ ৰাজ্যকেইখন লাভৱান হব। নতুন দিল্লীত আজি এক  
অনুষ্ঠানত এই সন্দৰ্ভত প্ৰকাশ পোৱা আশংকা সমূহক অমূলক  
বুলি অভিহিত কৰি তেওঁ কয় যে, জি এছ টিয়ে অঞ্চলটোৰ  
ৰাজ্যকেইখনক দেশৰ আন উন্নত ৰাজ্যসমূহৰ সৈতে ফেৰ মাৰিব  
পৰাকৈ আৰ্থিক দিশত উন্নয়ন সাধনত সহায় আগবঢ়াব। তেওঁ  
লগতে কয় যে, এই ব্যৱস্থা ৰূপায়ণৰ ফলত ৰাজ্যসমূহৰ কৰ আৰু  
ৰাজহ সংগ্ৰহৰ পৰিমাণ বৃদ্ধি পোৱাৰ ফলত কেন্দ্ৰীয় চৰকাৰে  
ইতিমধ্যে ঘোষণা কৰা "২০২২ চনৰ ভিতৰত সকলোৰে বাবে

বাসগৃহ" ৰ লক্ষ্যত উপনীত হোৱাটো অধিক সহজ হৈ পৰিব।

০০০০০০০

আগন্তুক ৰাষ্ট্ৰপতি নিৰ্বাচনত বিৰোধী ৰাজনৈতিক পক্ষ ইউনাইটেড প্ৰগ্ৰেছিভ এলায়েন্সৰ হৈ প্ৰতিদ্বন্দ্বিতা কৰিবলৈ লোৱা মীৰা কুমাৰে এই নিৰ্বাচনক দুগৰাকী দলিত নেতাৰ মাজৰ যুঁজ আখ্যা দিবলৈ অস্বীকাৰ কৰিছে। নতুন দিল্লীত আজি সাংবাদিকৰ সৈতে হোৱা কথা বতৰাত লোকসভাৰ প্ৰাক্তন অধ্যক্ষ শ্ৰীমতী কুমাৰে কয় যে, সাম্প্ৰতিক সময়ত জাতি আৰু বৰ্ণৰ ওপৰত নিৰ্ভৰ কৰি ৰাজনীতি কৰাৰ ব্যৱস্থাক প্ৰশ্নয় দিয়াটো মুঠেও উচিত নহয়। দেশৰ প্ৰধান সোতৰটা বিৰোধী ৰাজনৈতিক দলে সহমতত উপনীত হৈ তেওঁক প্ৰাৰ্থিত্ব প্ৰদান কৰিছে বুলিও শ্ৰীমতী কুমাৰে জানিবলৈ দিয়ে। উল্লেখযোগ্য যে গুজৰাটত মহাত্মা গান্ধীৰ দ্বাৰা স্থাপিত সবৰমতী আশ্ৰমৰ পৰা শ্ৰীমতী কুমাৰে তেওঁৰ নিৰ্বাচনী প্ৰচাৰ অভিযান আৰম্ভ কৰিব।

০০০০০০০

কেন্দ্ৰীয় ৰেল দপ্তৰৰ ৰাজ্যমন্ত্ৰী ৰাজেন গোহাঁইয়ে কৈছে যে, অসমৰ শিক্ষিত নিবনুৱাৰ বাবে ৰেল বিভাগত আছুতীয়া নিয়োগ নীতি গ্ৰহণ কৰা হব। নগাঁৱৰ কঠিয়াতলীত আয়োজিত এক অনুষ্ঠানত অংশগ্ৰহণ কৰি কেন্দ্ৰীয় ৰেল মন্ত্ৰীগৰাকীয়ে এই কথা প্ৰকাশ কৰে। তেওঁ কয় যে, ৰেল বিভাগে অসমকে ধৰি

উত্তৰ-পূৰ্বাঞ্চলৰ জনসাধাৰণৰ বাবে ৰেল সেৱা ব্যৱস্থাৰ উত্তৰণৰ ক্ষেত্ৰত গুৰুত্ব সহকাৰে কাম কৰি আছে। ৰাজ্যৰ নিবনুৱা যুৱক-যুৱতীক ৰেল বিভাগৰ বিভিন্ন পদত নিয়োজিত কৰাৰ বিষয়ত গুৰুত্ব দিয়া হ'ব বুলিও তেওঁ প্ৰকাশ কৰে।

০০০০০০০

ডিব্ৰুগড় নগৰৰ নিৰ্মালি গাঁৱত আজি অটল মিছন ফৰ ৰিজুভিনেচন এণ্ড আৰবান ট্ৰেন্সফৰমেছন চমুকৈ অমৰুট আঁচনিৰ অধীনত এখন শিশু উদ্যানৰ আধাৰশিলা স্থাপন কৰা হয়। এক কোটি আশী লাখ টকা ব্যয় সাপেক্ষে নিৰ্মাণ হ'বলগীয়া এই উদ্যানৰ আধাৰশিলা স্থাপন কৰা ডিব্ৰুগড়ৰ সংসদ সদস্য ৰামেশ্বৰ তেলীয়ে কয় যে, এই শিশু উদ্যানৰ আধাৰশিলা স্থাপন কৰি ডিব্ৰুগড় চহৰ উন্নয়নৰ ক্ষেত্ৰত এক ইতিবাচক পদক্ষেপ।

০০০০০০০

আকাশবাণী গুৱাহাটী কেন্দ্ৰই অহা এক জুলাই শনিবাৰে ইয়াৰ সপ্ততিতম প্ৰতিষ্ঠা দিৱস পালন কৰিব। এই উপলক্ষে কেন্দ্ৰটোৱে সেইদিনা কেইবাটাও বিশেষ কাৰ্যসূচী গ্ৰহণ কৰিছে।

সন্ধিয়া চাৰে ছয় বজাত গুৱাহাটীৰ ৰবীন্দ্ৰ ভৱনত গীতিমালিকা শীৰ্ষক অসমীয়া আধুনিক গীতৰ এটি বিশেষ অনুষ্ঠানৰ আয়োজন কৰা হৈছে। দিৱসৰ লগত সংগতি ৰাখি আজিৰে পৰা আকাশবাণী গুৱাহাটী কেন্দ্ৰৰ পৰস্কৃত অনুষ্ঠানবোৰৰ এটা চাৰিদিনীয়া কাৰ্যসূচী

আৰম্ভ কৰা হৈছে। এই কাৰ্যসূচীত আজি নিশা আঠ বজাত  
তপন দত্তৰ দ্বাৰা ৰচিত আৰু প্ৰযোজিত আলেখ্য "তেজপুৰ-দা  
আনটোল্ড ষ্টৰী" প্ৰচাৰ কৰা হব।

০০০০০০০

ডিমা হাচাও জিলাত দাৰিদ্ৰ্যৰ সীমাৰেখাৰ তলত বাস কৰা  
লোকসকলক সহায় কৰাৰ বাবে জিলা সদৰ হাফলঙত আজি  
প্ৰধানমন্ত্ৰী উজ্জ্বলা যোজনা আঁচনিৰ শুভাৰম্ভ কৰা হয়।  
অনুষ্ঠানত ১৭ টা পৰিয়াললৈ বিনামূলীয়া এল পি জি গেছৰ  
সংযোগ আগবঢ়োৱা হয়। এই আঁচনিৰ প্ৰথম পৰ্যায়ত জিলাখনৰ  
এহেজাৰ আঠশ ৪৩ টা পৰিয়ালক সামৰি লোৱাৰ লক্ষ্য নিৰ্ধাৰণ  
কৰা হৈছে।

০০০০০০০

সমাপ্ত